
लोकसंगीताचो नाद घेवन येवपी कविता 


सुफलाचो ‘ आरके गे घुरके ' हो पयलो वयलो कोंकणी काव्यसंग्रह . तो हांवें 
काडचो आनी हांवेंच ताका प्रस्तावना बरोवची हो सुफलाचो हट्ट . 

खंयच्याय पुस्तकाक प्रस्तावना कित्याक आसची ? ती कोणाकडल्यान तरी 
बरोवन घेवंची अशें लेखक - कवीक कित्याक दिसचें ? हे म्हाका केन्नाच कळ्ळे ना . 
हांवें अजून मेरेन म्हज्या एक्काय पुस्तकाक कोणाकडल्यान प्रस्तावना बरोवन घेवंक 


ना . 


प्रस्तावना बरोवपा फाटलीं कारणां जी हांवें सोदल्यांत वो म्हाका भावल्यांत 
ती अशीं ! 

नवोदीत लेखक - कवी जो कोण आसत , ताचें नांव वाचकांक नवें आसता 
आनी ताचें छापून आयिल्लें पुस्तक सहसा कोण विकतें घेवंक वचना . नवें कितें कोण 
बरयता तें पळोवया अशें म्हणून नव्याचो सोद घेवपी खूब थोडे आसतात . हाका लागून 
काय नवोदितांचे साहित्य बरें आसुनय तें वाचकां मुखार पावना आनी वाचक एके बरे 
साहित्य रचनेक पयसावता . 

हाचेर उपाय म्हूण एका नावास्त्या लेखकाकडल्यान , कवी कडल्यान ह्या 
पुस्तकाक प्रस्तावना बरोवन घेतल्यार त्या साहित्या विशींचें मत , त्या ज्येश्ठ 
साहित्यकाराचें भाश्य वाचकां मेरेन पावता आनी ताचे ' वळखीन ' ह्या नवोदिताचें 
साहित्य वाचकां मेरेन पावपाक मजत जाता . 

हातूंत एक वायटूय गजाल घडटा . एखाद्या जाणकाराकडेन , ताका 
साहित्याचो जाणकार मानून एखाद्रया नवोदितान प्रस्तावना बरोवंक आपलें साहित्य 
' दिले जाल्यार त्या जाणकारा भितर अकस्मात समिक्षक संचारता . त्या साहित्यांतली 
उणी दुणी काडले बगर आपल्याक कोण विद्वान म्हणचोना अशें कितें तरी ताणें मत 
करून घेतिल्ल्यान तो समिक्षात्मक टिका करून मेकळो जाता आनी खंयची झक 
माल्ली आनी आपणे त्या जाणकाराकडेन प्रस्तावना बरोवंक दिली अशें बाबड्या 
नवोदीत लेखकाक जाता . 

प्रस्तावना बरोवन घेवंची जाल्यार त्या त्या मळावेल्या विद्वानाकडल्यान . 
त्या विद्वानान त्या साहित्याचें आस्वादन करचें जाका लागून वाचकाक त्या नवोदिताचें 
साहित्य कित्याक वाचचे हाचो अदमास येवंक पावता . पुस्तकाविशी थोडी म्हायती 


आरके गे घुरके / पांच 


मेळची . ती म्हायती इतली आसची न्हय की वाचकांक त्या जाणकाराच्या पोशान ह्या 
नवोदिताच्या साहित्याचो आस्वाद घेवंचो पडचो . प्रस्तावनेत वाचकाक आपले पध्दतीन 
साहित्याचो आस्वाद घेवपाक वाव मेळचो . वाचकान आपले नदरेन तें साहित्य तोखेवंचें . 

हांव हो असलो जाणकार न्हय आनी प्रस्तावना बरोवपा इतली जाणवाय 
म्हजेकडेन नाय बी . तरी म्हाका साहित्य कळटा . म्हाका कविता भावता आनी हांव 
वेग - वेगळ्या आयामानी कवितेचो आस्वाद घेतां . 

सुफलान जेन्ना म्हाका तुवें प्रस्तावना बरोवंक जायच असो हट्ट धरलो 
तेन्ना म्हजे मुखार दुसरो पर्याय नाशिल्लो . सुफला शेळकार हे आदलींचें सुफला पै 
खोत . ताची पयली वळख म्हाका घडली ती काणकोणच्या साहित्य संमेलनांत . 
काणकोणचे लोक हे मुळांत आतिथ्यशील आनी प्रेमळ . तांच्या काळजाक दोंगराची 
उंचाय आसा आनी दरयंतली खोलायूय आसा . कोंकणी मराठी वादाचे फाट येर हे 
साहित्य संमेलन जेन्ना काणकोणांत जाल्लें तेन्ना आमची दोन दीस माना - पानान 
सरबराय ह्या काणकोणकारांनी केल्ली . 

तेन्ना हांव कविता करतालों . आमची कविता आयकुप्यांमदीं सुफलाय 
आशिल्लें . तेन्ना तें कविता करताले काय कितें म्हाका खबर ना पूण कवितेविशीं ओड 
आशिल्ली . 

मागीर सुफल म्हाका मेळ्ळे चौगुले कॉलेजीत शिकतना . तेन्ना मात तें कविता 
करूंक लागिल्लें . त्या काळार हांवें ताचे कवितेचेर मत उक्तावंक नाशिल्लें . आनी 
आतां ह्या सुफला पै खोतचे सुफला शेळकार जाल्या उप्रांत पयलो कविता संग्रह येता 
आनी देखुनूच ताचो आग्रो म्हज्यान मोडूं नज जाला . 

जेन्ना ताचें हस्तलिखीत म्हज्या हातांत पडले तेन्ना ‘ आरके गे घुरके ' हे 
नांव म्हाका विचित्रशें दिसले . एका कविता संग्रहाक म्हूण असलें नांव आसू येता ? हे 
नांव तर एका विनोदी नाटकाचे कशें ! पूण जेन्ना हांवें सुफलाचे मनोगत वाचलें आनी 
मागीर कविता वाचल्यो तेन्ना हे नांव कविता संग्रहाक कितलें समर्पक आसा म्हणपाचें 
म्हाका जाणवले . तातुंतल्यान सुफलाची कवितेविशींची जाणूच उक्ती जाता . 

' आरके गे घुरके ' हो भुरगेपणार खेळपाचो एक खेळ , भुरगेपणारूच 
कित्याक ? जाण्टेपणारूय तो खेळू येता अशें म्हजें मत . ह्या खेळाविशीं उलयतना 
सुफलाच म्हणटा ‘ वयलेचाराक खेळ सादो जरी दिसलो तरी ह्या खेळांत जिणेचें सार 
सामावला . ताचे कविते बाबतींतूय तेंच आसा . वयलेचाराक साद्यो दिसपी ह्या 
कवितांनी जिणेचें सार आसपावलां . 

सुफलाच्यो कविता ह्यो निखट्यो कविता न्हय . त्या कवितांनी सुफलाचें 
भुरगेपण शेणला . त्या कवितांनी सुफलाच्या तरल भावभावनाचो खेळ आसाच . ते 


आरके गेघुरके / स 


भायर जिवनाकडेन तटस्थतायेन पळोवपी संवेदनशील कलाकाराचें जिवितावेलें भाश्य 


आसा . 


आसा , तरंगांचो 


काणकोणचो लोक हो मुळांतूच कलाकार . तांचे समाजजिणेत 
लोकसंगीताचो नाद आसा . तांच्या जीवनांत घोडेमोडणी आसा , गोफ आसा , 
नेट आसा . ही सगळी लोकजीण तांतल्या संगीतासैत सुफलाचे कवितेत येता . ताकाच 
लागून तांचे कवितेत नादमयता दिश्टी पडटा . 

कोणकोणचे लोकजिणेत ' गोफ ' ह्या प्रकाराक म्हत्व आसा . काणकोणचो 
' गोफ ' फामाद . गोफ खेळटना खेळगडी ज्या हावेसान तो गोफ घुस्पायतात आनी 
त्याच हावेसान त्या गोफाची वीण उसयतात तशीच जिणेची रंगरंगयाळी वीण सुफलान 
ह्या कवितांतल्यान उसयल्या . कविता कशी आसची , कवितेचो आशय , विशय कितें 
आसचो हाचेर बरोवपाचो हो वेळ न्हय . सुफलाच्या कवितेचे स्वागत जेन्ना वाचक 
करतले तेन्ना ताणींच ताचेर निर्णय घेवंचो . हांगा म्हाका करपाची आसा ती सुफलाची 
अपुर्बाय ! 

एके बायल मनशेचे जिणेंत तिच्या जल्मासावन जी कितें सूख - दुख्खां येतात 
ती सगळी सुफलाचे जिणेत आयल्यांत . ताची अमुरपिकी गोडसाण सुफलान घेतल्या , 
तातुंतली कोडसाण तितल्याच सहजतायेन पचयल्या आनी ह्या अणभवाच्या मालवजार 
सुफलाचे संवेदनशील मन कवितेच्या रूपान व्यक्त जालां.देखून ते म्हणटा 


नासलो आधार ना गो थारो 
कितलें सोंसू नशिबाक रडूं 
जिवीत म्हजें जालां कडू 
घालात म्हजेर अमृता शिंपणे 


अस्तुरेचे वाट्याक आयिल्लें हे दुख्ख उक्तायत सुफला अस्तुऱ्यांची खरी 
गरज हांगा उक्तायता . अस्तुरे भितर कश्ट त्रास सोसपाची प्रचंड शक्त आसता . तेच 
वांगडा आपल्याचेर अमृताचो पावसूय झडचो अशी तिची अपेक्षा आसता . 

काणकोण म्हालांतल्या सैमसुंदरायेन नटिल्ल्या वाठारांत जल्मल्ल्या आनी 
थंयच भुरगेपण सारिल्ल्या सुफलाच्यो ह्यो कविता त्या वाठारांतली दरेक संवेदना 
उतरांतल्यान उक्तायत घेवन येता . तेच पासत ताचे कवितेत काणकोणच्या लोक 
संगीताचो , नाद आनी लोकजिणेचो साद आयकूक येता . सुफलाचे ते पासत अभिनंदन 
करूया आनी ताचे कवितेक येवकारूया . 

दिलीप बोरकार 


आरके गेघुरके / सात 


H নীন 


काव्य रसिकांक नमळायेचें अभिवादन . ' आरके गे घुरके ' हो म्हजो 
पयलो कोंकणी कविता झेलो तुमच्या मुखार दवरपाचो योग आयज आयला . 
खूब दिसां पासून कवितांचे पुस्तक उजवाडा हाडपाची इत्सा आसली पूण ह्या ना 
त्या कारणाक लागून शक्य जालेंना . आयज हो योग जुळून येता . म्हज्या पंचारत ' 
ह्या नाटकुल्यां झेल्या वांगडाच हो कविता झेलो उजवाडा येता हो ' दुग्धशर्करा ' 
योगच म्हणपाक जाय . 

' आरके गे घुरके ' हे कविता झेल्याचें नांव वाचून घडये तुमकां प्रस्न 
पडलो आसत हे आनी कसले विचित्र नांव ? ' आरके गे घुरके ' हो म्हज्या 
भुरगेपणांतलो एक खेळ , ह्या खेळांत एकल्याचेर राज्य येता आनी बाकीचे वांगडी 
उपशीचे झाडाच्यो ताळयो घेवन ताका बडयतात आनी विचारतात शेळे काय 
हून ? ' ताणें ' शेळे ' म्हणल्यार ताका परतून बडयतात आनी ‘ हून ' म्हणल्यार 
आपल्याचेर राज्य येवचें न्हय म्हणून ताचे पासून पयस धांवतात . जाचेर राज्य 
आसता तो मागीर कोणाकय एकल्याक धरून ताका आऊट करता आनी ताचेर 
राज्य घालता . असो हो खेळ . वयलेचाराक खेळ सादो जरी दिसलो तरी ह्या 
खेळांत जिणेचें सार सामावला . दुबळो जावन दुसऱ्यांचो मार खावचे परस नेटान 
फुडें वचून आपली जीण सुगूर कशी करची हेच आमकां हो खेळ शिकयता . 

' आरके गे घुरके ' ह्या म्हज्या कविता झेल्यांत म्हज्या भुरगेपणांतल्या 
कडू - गोड अणभवांचो आयचे परिस्थितीकडेन मेळ घालपाचो थोडो - भोव यत्न 
हांवें केला . बिम्ब प्रकाशनान हो झेलो उजवाडा हाडपाची जापसालदारकी 
स्विकारिल्ल्या बद्दल आनी हो कविता संग्रह येवपाखातीर पुराय सहकार्य दिल्ल्या 
सौ . सुफलाबाय गायतोंडे हांचे हांव मना पासून उपकार आटयतां . 

म्हज्यो ह्यो कविता तुमकां आवडटल्यो अशी आस्त बाळगितां . 


- सुफला ना . प्रभु शेळकार 


आरके गे घुरके / आठ 


खंय गेलो म्हजो कवडुलो 


आयलो वारो गडगडो 
खंय गेलो म्हजो कवडुलो 
उदकान भिजून आयली रात 
सुपा पोंदा तो कुडकुडलो 


माल्ली जोगलां झगझगलें 
पोटांत ताच्या कलकल्लें 
आसून काळीज सुपाये । 
सुपा पोंदा तो खाकुडलो 


गडगडो पावस थांबलो ना 
रात बेगीन सोपली ना 
गुटली करून न्हिदिल्लो म्हजो 
कवडुलो फांत्यार उठलो ना 


आरके गे घुरके / १ 


धर्तरी 


ग्रीष्म ऋतू सोंपून गेलो 
आयलो वर्षा शिंवरानी 
झाडापेडांक लागलें पिशें 
कोंबो फुटल्यो शेंकड्यांनी 
धर्तरी ही व्हंकल कशी 
पांचवो शालू न्हेसलेली 
धवीं हळडुवीं तांबडी निळीं 
माथ्याक फुलां खोचलेली 

आयली सकाळ हांसत खेळत 
पोरसूं वासान परमळ्ळे 
प्राजक्ताची शाल ओडून 
पोरसूं खोशेन मुरगटले 
दीस गेले राती सोंपल्यो 
वर्षा वचून शरद आयलो 
धर्तरेचे गर्भार कुडीक 
गडगड्यांनी भियेवंक लागलो 


आरके गे घुरके / २ 


आरके गे घुरके 


कितल्यो राती 
कितले दीस 
हिशोब कोणे दवरला ? 
वर्सानीच मेजचे जाल्यार 
पन्नाशी हांवें हुपल्या 
भुरगेपण जुवानपण 
केन्नाच सोडून गेलें 
पळयतां , पळयतां हळूच म्हजे 
केंस पिकूक लागले 
अशेच एके तिनसांजे 
मन उचांबळ जालें 
गांवघरा आंगणातले 
मेरेर वचून बसलें 
गोंजिबार , आपालिपा , 
बेबक्यांनी खेळूक लागले 
पिशें कशें मन म्हजे 
वांगडी सोदूक लागले 
कितली कवनां 
कितली उमाणी 
मनांत घुस्पूंक लागली 
हळुहळू मनांतल्यान 


आरके गे घुरके / 3 


जिबेर घोळूक लागली 
आपालिपा साय लिपा 
आट फाट चंदन चाट 
बेबके गे म्हजी धर फाट 
खंयचे म्हणूं खंयचे सोडूं 
मन गोंदळून गेलें 
रानांत गेल्ले घुरके फाटल्यान 
मन धावूक लागले 
घुरकी फुडें हांव फाटीं 
वोठार म्हज्या कवनां ओळी 
' आरके गे घुरके गे ' 
घुरकी गेली वयल्या रानां 
न्हेसय कुंभ्या पानां 


शेळे काय हून ? 


सांगात म्हज्या इश्टांनो 
मनांत घुस्पल्ल्यो यादी ह्यो 


शेळ्यो काय हून ? 


आरके गे घुरके / ४ 


घरचें घरपण घाणायले 


घरचे घरपण घाणायलें तुवें 
नाक सगळ्यांचे कापलें गो 
अदृश्टाचे वाटेर तुज्या 
पांयांत मणाच्यो साखळ्यो गो 
उश्टी पत्रावळ वायर जरी 
शीत - रोस सदांच आसता एक 
दावो हात नाकाक तुवें 
कित्याक लावून घेतलो गो ? 
झाडांपेडां थंयच उरतात 
शेवणी हागून वतली पयस 
नाका जाल्लें करून कित्याक 
शेण तोंडाक थापलें गो ? 
आयज आसा फाल्यांना 
घरचें घरपण जाग्यार ना 
कुसक्या रक्ताचो तिबो कपलाक 
वोगीच पापया लायलो गो 
हिदिल्ल्याक कोणेय उठोवं येता 
जाग्याक कोण जागयतलो ? 
कितलोय सोरो पिलो म्हणून 
घराक उजो कोण लायतलो ? 


आरके गे घुरके / ९ 


कीट 


उसळी मारून मनांतली 
आयली वयर कीट 
भिरभिरत रावन सगळो 
वाठार भोवली कीट 

सोप्यावेले सोण्णाचे 
राशींत भोवली कीट 
हळूच देवून आंगणांतले 

तुळशींत गेली कीट 
वंय हुपून पोरसांतल्यान 
रस्त्यार पावली कीट 
हाच्या ताच्या पायांत 
बेठीच कडमडली कीट 

धुल्ल , रेबट , घाण , गटार 
घुस्मटूक लागली कीट 
खंय वचूं कोणाक मेळू 

चिंतूक लागली कीट 
हांगाथंय धावून बाबडी 
गोंदळून गेली कीट 
धांवत खर्शत कशी बशी 
आयली घरा कीट 

नाका स्वातंत्र्य नाका मेकळीक 
रडूक लागली कीट 
तोंड बावून परती मनांत 
वचून बसली कीट 


आरके गे घुरके / ६ 


भुरगेपण 


मातयेच्यो वण्टी 
आनी नळ्यांचे छप्पर 
खंयतरी शेणला म्हजें 
भुरगेपणांतलें घर 

घोटिल्ली जमीन ताचेर 
सारयिल्लें शेण 
केळीच्या पानारच 

घुस्पलें भुरगेंपण 
तांबडो गुंज रस्तो 
ताचेर मिठा - सोडीचो खेळ 
मनांत रूतून बसला 
तो भुरगेंपणांतलो खेळ 

दीस धारेक पावलो तरी 
खेळच सोंपनासलो 
भुरगेपणांतलो तो खेळ 

खरेंच आगळो आसलो 
रडप पुसून कशें सामकें 
मन मेकळे करून 
एकदां सुरू करतकच 
गांव एकठांय करून 


आरके गे घुरके / 0 


काण्णा , चुन्ना , चिंवरा , बोरा 
दिसूयभर हेडटाली रानांत पोरां 
कितले कांटे तोपून गेले 
कितले हुमले चाबून गेले 
पूण उमेदिच्या भिरभिरत्या वयांत 

मन मात्र टवटवीत उल्लें 
चवथ , दिवाळी , शिगमो , होळी 
सणापरबांची खोशीच आगळी 
तरांतरांची घालून आंगली 
हांगा थंय नाचताली पिसोळी 

काऱ्याबांय , भोळो , धेडके तार 
बाप्पा रानांत मारतालो फार 
आईचे हातचे शागोते वासान 

आजूय जीब ओली उदकान 
दीस सोंपले राती गेल्यो 
यादिंचो म्होवोळ मात्र 
ताजोच उल्लो 

केन्नाय पिसावता 
उस्पीत बसता 
खंय तरी शेण्णील्लें 
भुरगेपण सोदीत रावता 


आरके गे घुरके / ८ 


आई 


आई , तू खंय गेली 
परती केन्नाच म्हाका मेळची ना ? 
एकूय दीस सरना गे 
तुजे यादी बगर 
अनंतात खंय तु विलीन जाली 
अनंत म्हळ्यार कितें तें 


देवाक खबर 


मेल्या बगर खंय स्वर्ग मेळना 
आई , तुका स्वर्ग मेळ्ळो ? 
स्वर्गांत तुका आमची याद येता ? 
आई , दर एकल्याक आपली 
आवयव्हड आसता 
हांव ना म्हणिना 
ल्हानपणांत शाळेत आसतना 
मास्तरान एक प्रश्न विचारिल्लो 
ज्याची आवय श्रेश्ठ 
ताणे हात वयर काडचो 
सगळ्यांनी हात वयर काडिल्ले 
खरे सांगूं आई 
म्हाका तेन्ना सगळ्यांचोच राग आयिल्लो 
अरे व्वा , अशें कशें 


आरके गे घुरके / e 


म्हजी आवय ती म्हजी आवय 
म्हजे दृश्टीन तरी आई 
तुजी सर कोणाकूच येवची ना 
आई वर्सी धांवतात 
दीस कोणाखातीर रावनांत 
तेन्ना तुज्या मरणाचे दु : ख 
ताजें आशिल्लें 
हाचो अर्थ असो न्हय 
आतां म्हाका तुजी याद येना 
काळ ; खरेंच आई 
काळ हे एकूच वखद 

हे 
अशें आशिल्लें जाणे 
तुज्या विरहाचे दु : ख 
सहज पचयलें 
पूण अजूनय काळजांत 
खंयतरी तुजें मरण सलता 
आनी जेन्ना जेन्ना यादीची 


खवळ वयर सरता 
आई , तेन्ना तुज्या मरणाची अजूनय 
ताजी आशिल्ली जखम 
उगडी पडटा 
आनी तोंडांतल्यान नकळटांच उतर फुट्टा 
आवयस् ! 


आरके गे घुरके / १० 


पावल 


एक पावल 

रखरखत्या माळार 

अनवाणी चलपी धनगराचें 
न एक पावल 

शेतांतल्या रेब्यांत 
बुडबुडिल्ल्या शेतकामत्याचे 

पावल कश्टाचे , घामाचे 
एक पावल 

बळीच्या माथ्यार वामनाचें 
एक पावल 

बोधिवृक्षाचे सावळेत 
तेजपुंज्य बुद्धाचें 

पावल ज्ञानाचें , चैतन्याचे 
एक पावल 

हिमालयाचे तेंगशेर 

कुडकुडपी तेनसिंगाचे 
एक पावल 

चंद्राचे चांदणे माड्डोवपी 
आर्मस्ट्राँगाचे 
पावल विज्ञानाचे प्रगतीचें 


आरके गे घुरके / ११ 


एक पावल 

सप्तपदी चलतले 

नवे व्हंकलेचें 
एक पावल 

हुंबऱ्यावेलें माप हुपपी नववधुचे 

पावल बंधनाचें जापसालदारकेचें 
एक पावल 

वनवासांत रामा फाटल्यान 

सीतेचे जाल्यार 
एक पावल 

स्वातंत्र्यवेदीर बलिदान करपी 
सैनिकाचें 

पावल त्यागाचे , निश्ठेचें 
तरेकवार प्रवृत्तीची 

तरेकवार पावलां 
काळाच्या पावलार पावल दवरून 

वचत आसात 
एका अनंत , अज्ञात अश्या 

पावलाच्या सोदांत 


आरके गे घुरके / १२ 


खंय कितें बिगडले 


दोळ्यांत तुज्या पळोवन हांसो 
मन म्हनें खोशेलें 
दुकांनी म्हजे भरल्यार दोळे 
खंय कितें बिगडलें ? 


काळजांत तुज्या फुल्लो मोगरो 
मन म्हजे परमळ्ळे 
काळीज म्हजें करपल्यार 
खंय कितें बिगडलें ? 


अमृत तुज्या आयलें वांट्याक 
अमृतमय हांव जालें 


घोंटभर वीख पिल्यार हांवें 
खंय कितें बिगडलें ? 


तान तुजी भागयताना 
उदकांत हांव भिजलें 
मन म्हजे तानेलें जाल्यार 
खंय कितें बिगडलें ? 


आरके गे घुरके / १३ 


करतलो तो भोगतलो 


बीं तशें भात आनी 

खाण तशी माती 
जाणा जावन तुवें 

कपलाक घाली आटी 
धल्लें जाल्यार चावता आनी 

सोडले जाल्यार पळटा 
तुजेंच मन आतां 

तुका कित्याक खाता ? 
हरवें सोदतल्याक खंय 

पिकें मेळटा 


पूण तूं तर 


पिक्या फाटल्यानच धांवता 
दोळे आसून कुड्डो आनी 

कान आसून भेड्डो 
असो कसो रे तूं 

अनवाळ्याचो वालो ? 
आयज आसा फाल्यांना 

घरचें घरपण जाग्यार ना 
हे सगळं जाणां तरी 

चित्त तुजें थाऱ्यार ना 
एकल्यान गाय माल्ली म्हण 

दुसऱ्यान पाडूक मारचे न्हय 
करतलो तो भोगतलो 

इतलें तरी जाणूंक जाय 
आरके गे घुरके / १४ 


फूल गो 


फुला 


फूल गो 


शेवते फुला 


फूल गो फुला फुलान फुला 
अपुरबायच्या मोगा फुला 
रंगान तशेंच गंधान न्हावन 
परमळाय गो धायी दिकां 

फुला 
मोगरें तशेंच चांफ्या फुला 
धुंद अश्या वासान तुज्या 

धादोस कर गो जळामळा 
गोटला हळी आबोल्यां फांती 
सोबयात गो अस्तुऱ्यां माथीं 
देवते पांयार ओपून घेवन 
जायां पुजे परमळायात राती 

रंग रंगयाळे पळोवन झेले 
धादोस जातले सगळ्यां दोळे 
गंधान तुज्या पिशें जावन 

झोंपय घेतले भुंगे काळे 
कांदळां ओवळां आनी सुरंगां 
जण एकल्याच्या भरल्या मनां 
सुकलीं बावली तरूय अजून 
परमळटात बाये धुंद वासान 

सूख दी धुंदी दी 
अतृप्त मनाक शांती दी 
जिविताच्या अंतामेरेन 
गंधाचो तूं साथ दी 


आरके गे घुरके / १५ 


नीज आमचे शेणचे आदी 


म्हजे शेत हांव रोयन 
नाजाल्यार विकून खायन 
तुजें भाट तूं पळय 
काड पीक नाजाल्यार वीक 
खंय सोदता काण्णां चुन्नां 
बोडकी जाल्यांत आतां रानां 
खेतीं माकडां गांवांत भरल्यांत 
तुकांच नडली तुजी शाणेपणां 

दर्या देगो सांडत गेल्यो 
फुटकें नशीब वांट्याक आयलें 
आपल्याच घराक परकें करून 
पयशां बळार सवंग नाचलें 
वृत्तीच आमची पाड पडिल्ली 
लक्षणां हीं व्होळ्याक वचपाची 
हातांत कट्टी येतकच 

कोणाकडेन भीक मागपाची 
कसली दुर्बुद्धी सुचली देवा 
चिंतलें ना रे फाटलें फुडलें 
शेण खातल्याक आडोंवचे सोडून 
ताच्याच पावलार पावल दवरलें 
मोडली घरां गेली भाटां 
उबीं जालीं शॉपिंग मोलां 
नीज आमचे शेणचे आदीं 
जागी जावू भुरगीं - बाळां 
आरके गे घुरके / १६ 


हांव पिंपळ 


हांव पिंपळ हांव पिंपळ 
कदीम काळा सावन उबो 
अभंग अटळ हांव पिंपळ 
वयर दोंगर गांव सकयल 
गांवां कुशीक न्हय नितळ 
हांव पिंपळ हांव पिंपळ 

शेकड्यांनी पावसाळे झेलत उबो 
गांवचो जणू हांव थांबो 
येतल्या वतल्याक दीत आसां 
सावळी म्हजी गार नितळ 

हांव पिंपळ , हांव पिंपळ 
सावळेत म्हज्या गोरवां वासरां 
आज्या वांगडा केन्नाय नातरां 
खो - खो कबड्डी केन्नाय लंगडी 
रंगताली हांगा भुरगी बाळां 
हांव पिंपळ हांव पिंपळ 

शिरशम्मेचो पेटारो घेवन 
मरकमकार मारी हांगा ठाण 
धोलक्याचो आयकून ताल 
फाटीर ओडी चापकां वळ 
हांव पिंपळ हांव पिंपळ 


आरके गे घुरके / १७ 


गांवकारा तोंडार परबां खोशी 
जावं चवथ जावं दिवाळी 
शिगम्या दिसांनी रंगताले मेळ 
संवसार पाडव्याक घुडयांचो खेळ 
खोशयेंत तांच्या मुरगट्टालो 
हांव पिंपळ हांव पिंपळ 

तिळसांज कात्रेक मोगी मनां 
नजरांचो हागा मांडी खेळ 
चुकून केन्नाय रंगांत येतालो 
स्पर्शाचो प्रणय खेळ 
दोळे धापून राव उबो 
गवाय तांच्या मोगाचो 

हांव पिंपळ हांव पिंपळ 
दशकां गेलीं शतकां सोपली 
दिसान दीस बदल घडटा 
मुळांत पेट्टाली तुपावात 
तिवूय आतां चुकून पेट्टा 

आजून 

येतात 
रूप मात बदलत गेला 
आधुनिकतेच्या नांवा खाला 
संस्काराची होळी जाल्या 
दोळे आसून कुड्डो जसो 
हांव पिंपळ हांव पिंपळ 


सण परबो 


आरके गे घुरके / १८ 


मानामा 
मरकमकारा पोरां खेळ 
आज्या वांगडा नातरांखेळ 
कायच आतां उरूंक ना 
टी.वी. कॉम्प्युटरा वांगडा आतां 
हातांत मात्र आयला मोबायल 
तोंड आसून मोनो जसो 

हांव पिपळ हांव पिंपळ 
एकलो एकसुरो उबो हांगा 
म्हज्याच पानांचो आयकत सळसळ 
कान आसून भेरो जसो 
हांव पिंपळ हांव पिंपळ 


का 


DIEO 


जाफा 


आरके गे घुरके / १ e 


जागृताय 


तुमी खंय जनांत 

जागृताय हाडटात ! 
पूण एक सांगात 

तुमची मनां जागृत 
आसात व्हय ? 

आडांत ना जाल्यार 

कळशेंत खंयच्यान येतलें 
पयलीं नीट पावलांनी 

चांट मारपाक शिकात 
मागीरच बाबुल्याक 

चलोवंक शकतले 
तोंडाची वाफ 

बेठीच कित्याक वगडायतात ? 
उतरांचे मोल 

आदी जाणून घेयात 
तुमचे दोळे उकते 


आनी कान शाबूत 


आसात हे हांवूय जाणां 

आनी हेवूय जाणांत 
पूण जे आयकतात 

जे पळयतात 


आरके गे घुरके / २० 


ताचो अर्थ समजून घेयात 

जागृतायेच्या नांवान 


फक्त मेळावे 


भरयले म्हण जालेंना 
काळजांतले गर्भकुडीतल्यान 

फुटिल्ल्या शब्दांचे अर्थ 
बोंबलेच्या देठांतल्यान 

दुसऱ्यांच्या काळजांत रिगतले 
ह्या हावेसान 

उतरांक जल्माक घालात 
जनतेत जागृताय हाडचे आदी 

आपली मनां जागृत करात 


आरके गे घुरके / २१ 


परत केन्नाय तीच आस 


ना अक्षरना उतर 
भावना कशी मोनी मोनी 

सुरच जंय शेणल्यात 

थंय पायजणांय जालीं मोनी 
दाटून आयलो गळो पूण 
हुंडको मात फुटना 

दोळे दुकांनी डबडबल्यात 

पूण टिपूसय गळना 
अशें कशें कोंडला मळब 
मोडान भरल्या धर्तरी 

घुस्मटिल्ल्या भाव - मनाक 

गवाय फक्त उतरांची 
उतरांच जंय मोनी मोनी 
थंय भावना खंय उक्तावू ? 

दाटून आयिल्ल्या कंठान 

मधूर सूर कशे छेडूं ? 
दर खेपे हेंच घडटा 
मळब कुपांनी दाटून येता 

पावसाच्या थेंबा बगर 
चातक मात्र तानेल्लोच उरता 


आरके गे घुरके / २२ 


परत केन्नाय तेंच मळब 
तीच कुपां , तोच चातक 

समाधानी जिणेची 
रंगयाळीं सपनां मनी रंगयत 


आरके गे घुरके / २३ 


मनशा तूं कितलो म्हान ? 


हांव कोण ; एक मनीस 
असो तसो न्हय 

बुद्धिचें तेज मिरोवपी 
एक बुदवंत मनीस ! 

हात , पाय , कान , दोळे 
आसता म्हण मनीस न्हय 

तें तर जनावरांकय आसात 
इतलेंच न्हय ताका तर 

शेपडीय आसा 
तरी लेगीत हांव मनीस 

खरेंच कितलो म्हान 
म्हजे बुद्धिमत्तेचेर 

हांव जग जिकलों 
न्हय ते हय केलें 

जमनां तें शक्य केलें 
विज्ञानाच्या बळाचेर 

मशिनांक लेगीत 
मनीस केलें 

हांव कुड्ड्यांक दोळे दिता 
भेड्ड्यांक कान दितां 

काळीज बंद पडल्यार 
घडये तें लेगीत 


आरके गे घुरके / २४ 


दुसरें बसयतां 
म्हाका कितें शक्य ना ? 

ही धर्तरी उमथावपाची 
तांक म्हज्या उतरांत आसा 

हांव बुद्ध हांव नानक 
हांव कृष्ण हांव राम 

रावणय हांव आनी 
कंसय बी हांवच 

बऱ्या वायट गुणांचो मेळ 
म्हजे बगर खंय आसा ? 

म्हज्या सारको म्हान हांवच 
हांव सैमाचेर राज्य करतां 

लाथ मारतां थंय उदक काडटां 
पूण विज्ञानाच्या घोड्यार 


बसून वतनां 


केन्ना केन्ना विसरतां की 

सैमाच्या हातांतल्या 
अदृश्य धाग्यांनी 

म्हाका बांदला 
बुद्धिमत्तेची बिरुदा 

मिरोवपी हांव 
सैमाच्या हातांतलें 

खेळणे जालां 
म्हणूनच तर भुकंप 

सुनामीच्या लाटांचो 
हांव बळी थरला 


आरके गे घुरके / २ ९ 


उतरां म्हजीं मोनी मोनी 


ज्याचे जळटा ताका कळटा 
करपल्ली कात अजूनय भगभगता 
तांबयो भर उदक ओंतून 
तूं पयस गेलो सोडून 

कांतिवेल्या फोडांक मात 
हांव अजून बसला पोशेत 
हंवारांचेर हंवार लोटले 

गेल्लो पोनेळ परतलोच ना 
पलतडचे वाटेर दोळे 
अजून कशे ओले ओले 
मुळसावेल्या खुरसाचेर 
पेटयत बसलें वातीचेर वाती 

म्होंवाळ फुटून भायर सरल्यो 
काळजांत रुतिल्ल्यो म्होंवाळ यादी 
सान्न मारून झाडलें तरी 

उल्ला कोयर कोनशांनी 
माणकुल्याच्या पोटाखातीर 
जमयले गोटे शेवण्यांनी 
पाखां फुटून उडून गेली 
सवणीं धाय दिकांनी 
करपल्ली कात सासपितना 
उतरां म्हजीं मोनी मोनी 


आरके गे घुरके / २६ 


यूँ येतना 


तूं येतना 

सुगंध परमळटालो 
काळजांतच न्हय 

मस्तकांत लेगीत भिनतालो 
भरगच्च केसांविणयो 

ताचेर सोबीत फुला 
कादळां - वोवळां वा 

शेवत्यां मोगऱ्यां फांती 
सुरंगां वळेसर वा 

कवाशाची पाकळी 
कांयच ना जाल्यार 

पातुकणसाचो तुरो 
तुज्या केंसार सोबतालो खरो 
गंधाचें तुका 

पिशें 
सदांच वोठार हाशें 

धवी फुल्ल बत्तिशी तुजी 
जणू कुंद कळयांची सोबीत आटी 

गुलाबीच वोंठ तुजे 
जणू टवटवीत गुलाबा पाकळी 

दोळे तुजे निर्मळ 
जशी तळ्यांतली कमळां 


आरके गे घुरके / २७ 


गुणांक तुज्या सार्थ अशें 
नांवूय तुजें सुगंधा 

दीस वचत आसले 
तेंपय बरोच लोटलो 

पयर अकस्मात तूं दिसलें 
खीणभर हांव वळखूक विसरलें 

तूं मात वळखिचे हांसलें 
अचकीत एक गंधाचें ल्हार 

मनाक ओले करून गेलें 
तूं तेंच आसलें 

नावाप्रमाणे सुगंधा 
आजय तुका फुलांचे पिशें 

तुज्या पिकिल्ल्या केंसार लांबतालें 
एक पातुकणस बाविल्लें 


आरके गे घुरके / २८ 


बुडकुलो 


आडकुलो हो बुडकुलो 

मोयपासांनी विणलेलो 
आवयच्या निरशा दुदान 

आकंठ असो भरलेलो 
बुडकुलो हो मायेच्या 

अळंग हातांनी सावरिल्लो 
आकूळ- पिकूळ भावनांच्या 

झळीपासून पयसाविल्लो 
बुडकुलो हो उमेदीचो 

रंगयाळ्या सपनांनी रंगयिल्लो 
शिंक्यावेल्या सुतल्यांमदी 

मजेंत , खोशेत धोलतालो 
बुडकुलो म्हज्या काळजाच्या 

कपयांकपयांनी घडलेलो 
जन्माजन्माचे पुण्यायेन 

म्हजेच कुशीत वाडलेलो 
बुडकुलो तेजान लिकलिकलो 

अस्मितायेन झिगझिगलो 
आपल्याच तेजान दिपून वचून 

भितरल्या भितर मुरगटलो 
बुडकुल्याचो हावेस मोठो 


आरके गे घुरके / २ ९ 


शिंक्याक तो पेलवलो ना 
दोनूय हातांच्या पोशांत 

बुडकुलो कसोच सामावलो ना 
आवयचेच काळीज तें 

बुडकुल्याक कितलें शिणटलें 
मन घट्ट करून तिणे 

मेकळ्या विश्वांत ताका सोडले 
बुडकुल्याक फुटली पाखां 

वयर वयर उडत रावलो 
डबडबिल्या दोळ्यां मुखावेल्यान 

बुडकुलो पुसटत पयस पावलो 
सात समुद्रां पलतडच्यान 

बुडकुलो केन्नाय साद घालता 
पोटांत दाटिल्लो उमाळो 

गळ्याकडेन येवन अडकता 
इतलें न्हय तितलें 

आसा तातूंत समादान मानचे 
प्राक्तनांत जें बरयला 

तें आपलें आपणेच भोगचें 


आरके गे घुरके / 30 


नेटान मुखार सरतले 


येतात तितले येवंदी बाण 

हांव छातयेर झेलतलें 
बंभाळिल्लें काळीज घेवन 

नेटान मुखार सरतलें 
काळखाचे अजस्त्र दोंगर 

माथ्यार म्हज्या कोसळू दी 
सोसणिकायेचें घालून कवच 

हांसत दीस सारतलें 
खर गिराण काळखी कुपां 

चोंय वाटेन घेरतली 
पिजून कुपां , तोडून गिराण 

नेटान मुखार सरतलें 
हावेस म्हजो , जिद्द म्हजी 

मळबाक वेसण घालपाची 
नस्त्या आरिश्टांक भिवन म्हजी 

जीण सार्थ जातली कशी ? 


आरके गे घुरके / ३१ 


बाप्पा 


तुर्वे शुन्यांतल्यान 
सर्ग निर्माण केलो 
अभिमानान सांगन दिसता 
तुवें म्हाका जल्म दिलो 

अडी अडचणीक देवा सारको 
पावतालो तूं धावन 
खूश करतालो सगळ्यांक 

फूल न्ही फुलाची पाकळी दिवन 
मोव मेळटा म्हण 
लोकय खणत गेले 
पूण तुवें मात 
हांसून पचयले 

पांच मागल्यार धा दिले 
धा मागल्यार वीस 
तुजेच छत्रछायेंत सोपले 

भुरगेपणांतले दीस 
नासली तुका केन्नाच 
फायची चिंता काळजी 
आयचे आयज भोगचें 
हीच तुजी वृत्ती 


आरके गे घुरके / ३२ 


जायते पावटी हातांत 
नासताली फुटकी दमडी 
तरिकूय संवसाराचें तारूं 

नेटान लायलें तडी 
उडट्या शेवण्याची पाखां मेजपी 
देवान दिल्ली नदर 
पावला आवाजार मनीस वळखुपी 
कानूय तुजे शादूर 

तूं गेलो सोडून 
पूण किर्त तुवें जोडली 
तुजी भुरगी म्हणून 
जीण सार्थ जाली 


आरके गे घुरके / 33 


मनां देवता 


रुपाची खाण तूं 
नांव तुजें मोहिनी देवी 
शिंवाचेर आरुढ तूं 
तांबडीगुंज न्हेसून साडी 

गळ्यांत तुज्या आंबोल्यां झेलो 
हातांत त्रिशूळ आनी भालो 
भर्जरीचो पांगरून शेलो 

आमच्या उल्याक दिता उलो 
रत्नजडीत मुकूट माथ्यार 
केला तुवें सोळा शिरंगार 
तेजपुंज दोळ्यांत तुज्या 
आवयची माया अपार 

पळयतां तितलें पळयन दिसता 
रूप मनांत सांठयन दिसता 
मनांतल्यो इत्सा पूर्ण करपी 

आमची तूं मनांदेवता 
मनांदेवता मनांदेवता 
आमच्या मनांतलें तूं जाणटा 
नाल्ल नाका विडो नाका 
पांच तरां फुलां आवड तुका 

दसरो येता शिगमो जाता 
देवळांत तुज्या घुमटां वाजता 
पयस गेल्ली लेकरां तुजी 
भेटीक तुज्या धांवन येतात 


आरके गे घुरके / ३४ 


तुजी उतरां 


मन मरगळिल्लें 

उमदेय सोपिल्ली 


चोंच पाखांत घालून 


मनान गुटली मारिल्ली 
दीस सोंपत आसले 

जिणेचो अर्थच शेणिल्लो 


भर दनपरां 


नकळटांच काळोख पातळिल्लो 
आनी आकस्मात फोन वाजलो 

तूं उलयत रावलें 
मन तृप्त जालें 

तुज्या रसरशिल्ल्या उतरांनी 
मरगळिल्ल्या मनार अमृत फांफुडलें 

मनेवेलें सांवट पयसावले 
दिको लखलखल्यो 

पळयतां पळयतां 
विचारांक चालना मेळ्ळी 

निद्रिस्त मनाक जाग आयली 
परतून एक फावट 

जिणेक अर्थ आयलो 
नवे विचार नव्यो आशा घेवन 

बाविल्लें मन उमेदीन फुल्ले 


आरके गे घुरके / ३ ९ 


E 
यादिंचो औदुंबर 


बालकवी केन्नाच गेले 
औदुंबर तरी खंय उल्ला ? 
माळरानां नश्ट जाली 
डोह तर केन्नाच आटला 

वाकडी तिकडी पायवाट 
कल्पनेतच पळोवपाची 
शेतां भाटां उरली नांत 

वाट तरी खंय सोदची ? 
मातयेवण्टींचें नळ्यां घर 
चुकून माकून नदरेक पडटा 
तोंडावळोच बदलिल्ल्यान 
गांवाचेंय शार घडटा 

जागतिकीकरणाची आयल्या लाट 
भुरग्यां वांगडा दिसान दीस 

संस्कृतायेची लागता वाट 
आयची पिळगी जरी बुद्धीन भली 
डोह औदुंबर शब्दांचे अर्थ सोदपाक 
शब्दकोशाची पानां चाळ्ळीं 

बालकवी तूं खरेंच म्हान 
निर्सग कवी म्हणून तुका मान 


आरके गे घुरके / ३६ 


आठ वळींचें कवन रचून 

औदुंबराची तुवें वाडयली शान 
पावसाळ्यांचेर पावसाळे गेले 
भुरगेपण सोपून जाण्टेपण आयलें 
काळजाच्या डोहांत बुडिल्लें मन 
यादींच्या औदुंबराक सासपीत रावलें 
फुडल्या पावसाळ्याची वाट पळयत 


काकमान 
Subm 


केगा 


काणी 


आरके गे घुरके / 30 


गिरबुजे गे गिरबुजे 


मार गिरबुजे गे गिरबुजे 
उडत उडत खंय वता ? 

दाणो गोटो सोदीत सोदीत 
हांगा थंय भों 

वत रावता 
झेप तुजी मळबांत जरी 
चित्त तुजें घोटेरांत 

माणकुल्यांच्या हुसक्यान बाये 

धडधड तुज्या काळजांत 
भोंवन भोंवन जमोवन आशे 
तिळसानकात्रेक येता घरा 

सांसपीत पिलांक चोचीन आपले 

मायेन तांकां वेगेंत घेता 
आवय कुशीत मन सोडून 
पिलां बाबडी न्हिदून पडटात 

दिसूयभराचो शीण विसरून 

गिरबूज तुजोय दोळो लागता 
पावस आसूं आसूं वोत 
तूं वता सोदूंक भात 

माणकुल्यांच्या सुखाखातीर 
एक करता दीस रात 


आरके गे घुरके / ३८ 


दीस वतले राती वतल्यो 
माणकुली फाल्यां व्हड जातली 

आवयची माया विसरून 

पयस पयस उडून वतली 
जिणेची रीत ही 
कालचक्र फिरत रावता 

आवयचे भोग आयज 
तेच फाल्यां पिलां वाट्याक 


आरके गे घुरके / 3 e 


मृगजळ 


पावल अजून मोनें मोनें 

लिगमा 
तुजे विणे व्यर्थ जिणे 
PM भुलभुलयांत घुस्पत गेलें 

नकळटांच शेणत गेलें 
धावन धावन थकलें निमणे 
उदक न्हय तें मृगजळच आसलें 

देवळां कळसार कावळो बसलो 

देवता खंय भश्टता ? 
रूखां मुळांत सुणो मुतलो 
फूल कोण तोडून उडयता ? 

यो रे हांगा व्हर रे बेगीन 

तुजे विणे रितें जिणें 
हुंडक्या हुंडक्यांनी काळीज रडटा 
तुमकां सगळ्यांक सोदीत रावता 

धुंद वासान मदांद जालें 

नकळटांच पावल वाकडे पडले 
पायजण तुटून पायांतलें 
पुंगरू केन्नाच पायांत चडले 

बेधूंद जावन नाचतना 

समेर येवप जमलेंना 
सुखाची इतली चटक लागली 
खोपींत परतूंक शकले ना 

आरके गे घुरके / ४० 


भार सोपलो गंध उडलो 

माथ्यांतलो वळेसर केन्नाच बावलो 
हारशामुखार उबें तरी 
हांवच म्हाका गावना 

काळखाकुडींत शेणिल्लें जशें 

कुटुऱ्यांनी खेळटना 
सैरभैर मन जालां 
भुरगेपण येवजितना 

यो रे आतां व्हर रे म्हाका 


कांयच म्हाका सुचना 


आरके गे घुरके / ४१ 


कोळमुळा 


कोळमुळा गो कोळमुळा म 
खंय गो बाये तूं शेणलां 
हांगा थंय वळून वळून 
सोदतां तुका जळामळा 

रान्नी फाटल्या फळ्या कुडक्यार 
दिसतालें तूं सदांच म्हाका 


आजूय केन्ना पिशांवरी 


याद हांव करता तुका 
तुजे भितर सोलां कडी 
कितली व Y ताची गोडी 
वांगडा तोंडाक लिंबा फोडी 
जेवतालीं शीत पडीन पडी 

पणसाची माव जावं लिंबाच्यो साली 
मिठांत तुज्या आमी करमूंक घाली 
येतना वतना रूचीन खाताली 

तना मना खोशी भोगताली 
जात्रो येतात फेस्तां वतात 
खंयच तूं गावना 
अपुरबायेच्या म्हजा कोळमुळा 
कितली गाऊ तुजीं कवनां 


आरके गे घुरके / ४२ 


काळजांत म्हज्या वसयला तुका 
हे सांगल्यार हांसतली म्हाका 
जगावेगळे सोंस म्हणून 

घरची पिशांत काडटली म्हाका 
कोळमुळा गो कोळमुळा 
खंय तुवे माल्ल्या दडी ? 
पिशांवरी जावन केन्नाय 
याद करता तुजी कडी 


आरके गे घुरके / ४३ 


मोला उतर 


आसत ओल तर 


सुट्टा सोल 


ना जाल्यार 


जाता पोल 
वारय रोय 


वावर कर 
पिकावळीचो 

जातलो शिंवर 
शींप नेमान 

कुळागर 
माड - माडयेक 

येवंदी चंवर 


उकल घण 


घालवार 


पाशाणाक 

येतलो आकार 
थतर वितर मन जर 

जातलें कशें सपन साकार 
रिगय काळजांत 

मोला उतर 
माये - जोडी 


कश्टवावर 
फातराक लेगीत 


फुट्टा पाझर 


आरके गे घुरके / ४४ 


कोल्च 


रंगयाळ्या कपयांचो 
चारपदरी घडयांचो 
लक्तुबायेन भरिल्लो 
कोल्च म्हजे जिणेचो 

कपयो कपयो जोडून घडली 
सोबीत सुंदर कपयाळी 
कोल्च्यावयर सोबून दिसली 

रास बाये कमळांची 
एक कपी तांबडी गुंज 
सौभाग्याचो तिळो जशी 
दुसरी कपी रंगान गुलाबी 
श्रृंगाराची ती सांगाती 

धवी कपी वात्सल्याची 
आवयच्या निरशा दुदाची 
निळी जांबळी पांचवी हळडुवी 

माणकुल्यांच्या अपुरबायेची 
धागो हाचो सरळ नीट 
शिवण ताची घट्टमूट 
थंडी आसूं आसूं वोत 
सांगात दिता दीस रात 


आरके गे घुरके / ४५ 


कोल्च हो मायेचो 
चारपदरी संवसाराचो 
जीर्ण जालो तरूय अजून 
ऊब दिता सासणाचो 


आरके गे घुरके / ४६ 


भोगावळ 


भोगावळीक दोळे नात 
खंय तरी वाचिल्लें 
विचार करीत जाल्यार 
म्हाकाय तें पटिल्लें 

भोगावळ भोगत वचपाची 
कुड्डेपणान फुडें चलोवपाची 
सासणाचें दायज मानून 

फुडल्या खांदार दिवपाची 
ताणें सांगलें हांवें आयकलें 
हांव सांगतां तूं आयक 
चड विचार करिनासतना 
तुवंय फुडें चलयत राव 

मनाक पटना जिवाक रुचना 
म्हाका तरी खंय रूचिल्लें 
जाण्टेल्यानी सांगलें तेन्ना 

वोग्गी रावन आयकलें 
आतां तुजी पाळी 
हाताची घडी तोंडार बोट 
अळी मिळी गुप चिळी 

बेठोच फुगार जाय नाका 
भोगावळीक दुखय नाका 


आरके गे घुरके / ४७ 


नवे विचार आपणायतना 

भोगावळीक विसर नाका 
विचार तुजे म्हाकाय पटतात 
मन मात्र भियेता 
पाप भिरू मन म्हजे 
वोग्गीच फाटी फुडें जाता 

आसत तुज्यांत नेट जर 
भोगावळीक थांबोवपाचो 
सर फुडें आडय तिका 
सोपूत नवे पिळगेचो 


आरके गे घुरके / ४८ 


भोग कोणाक चुकल्यात ? 


भोग कोणाक चुकल्यात ? 

संचितांत बरयलां में 
तेंच वाट्याक येता 

देवाक वोगीच शिणप 
वांगड्यांचेर बेठेच पिकार जावप 


तुकारामान म्हळां 


घाव सोसले बगर 

देवपण येना 
घडये तुजेंय तशेंच आसत 

वोगीच आपल्या दु : खाचे खापर 
दुसऱ्या माथ्यार कित्याक फोडप ? 

गिराण कितें सदांच उरता ? 
राती फाटल्यान दीस येताच येता 

हेवूय दीस वतले 
पूण भोग हे भोगचेच पडटले 

देवादिकांकूय भोग चुकले नांत 
आमी तर पामर 

तेन्ना मन घट्ट कर 
परिस्थितीक तोंड दिवन 

नेटान मुखार सर 


आरके गे घुरके / ४ e 


जैत तुका मेळटले 


मन तुजें साफ जाल्यार 
भंय तुका कोणाचो ? 
हाची ताची पर्वा कित्याक 
राजा तूं मनाचो 

कावळे माथ्यार हागले म्हणून 
कोण केन्ना भश्टता ? 
कितलीय दुशणां दिली म्हणून 

कावळ्या शापान गाय मरता ? 
सुणी बाबडीं भोंकत रावतात 
राजा कसो हत्ती चलता 
आपूण चड शाणो समजुपी 
दुसऱ्यांक सदांच पिसो लेखता 

साधूची वृत्ती आपणाय 
विंचू नांगी मारतलेच 
वेदनेचे कढ सोसून 

कर्म तुजें करीत राव 
तुकोबा - ज्ञानान हेच केलें 
नाना कश्ट , दु : ख सोसलें 


नामनेचे संत म्हणून 


संवसारांत अमर जाले 


आरके गे घुरके / ९ ० 


एक दीस येतलो असो 
जैत तुका मेळटलें 
आयज शिणटात तेच फाल्यां 
माथ्यार घेवन नाचतले 


आरके गे घुरके / ५१ 


मागतां धुवे 


इतलें कित्याक मुरगट्टा गो 
भितरल्या भितर खुदखुदता 
आरशामुखार रावन उबें 
आपल्याच रुपाक तोखेता 

आपालिपा खेळपाचे 
दीस खंय गो शेणले 
कुटुऱ्यांनी खेळटां खेळटां 

भुरगेंपण खंय लिपलें 
आंगली , पोपो सोडून हळूच 
साडी गो तूं न्हेसलें 
कळ्ळेच ना गो बाये 
केन्ना वयांत तूं आयलें 

रूप तुजें सोबीत 
जसो चंद्रिम पुनवेचो 
हळूच दिसता घेवंचो उमो 

तुज्या गोबऱ्या गालांचो 
रूप तशेच गुणय तुजे 


सगळ्यांक भुलयता 


दृश्ट तुका लागत म्हणून 
मीठ ओवाळटां 

चित्त ना गो थाऱ्यार तुजें 
नदर भिरभिरल्या 


आरके गे घुरके / १२ 


व्हडा उमेदीन बापायन तुजी 


सोयरीक जुळयल्या 


मागतां धुवे एकूच आतां 
सप्तपदीची घालून पावलां 
वाटेवेले आडमेळे सारून 
जोडून घे गो दोनूय कुळां 


पांजलिागारजन 


S 


कांपादक 


गा pि art 
जाम 
नाम 


आरके गे घुरके / १३ 


म्हॉवाळ फळां 


अमुरपिकें आंब्या तोर 

चानकातरे 
पूण कितलें गोड 
पांचव्या पेरा बियाळ फोड 
खातां खातां लागी गोड 
पोल पणसाचो रसाळ घरो 

खावपाक लागतालो 
रूचीक बरो 
चिरपुटां , जगमा आनी बोरां 

मोव - मोव करून 
खातलीं पोरां 

म्होंवान भरिल्ले फुलां गळे 
मजेत खोशेंत 

चोखताली पळे 
पांचवी जांबळी ऊसा कांडी 

सोलून खातना 
दांतूय पडी 
रानांत खुणायताली चिंवरां चारां 

तणाकुड्यांत पिकतालीं तोरां 
भिरमुट्यां - पिसोळ्यांक 

फुटली पाखां 


आरके गे घुरके / ५४ 


उडून गेली 


धायी दिकां 
चुकून - माकून आयली जेन्ना 

आदलें कांयच 


उरूंक ना 


भुरगेपणांतली रूचीक फळां 

सोदतात बापडी 


जळा मळा 


आरके गे घुरके / ९९ 


खेळ रे गड्या 


धर रे फेर घाल रे पावल 
साथ दिता घुमटां धोल 
पावलां नाचय धरून ताल 
खेळ रे गड्या खेळगड्या 
खेळ रे गड्या खेळगड्या 

माथ्याक तुज्या बेडा तुरे 
ताचेर लांबता आंबोल्यां झेले 
रंगबिरंगी तोणयो घेवन 
फुलय तुजो तोणयां मेळ 
खेळ रे गड्या खेळगड्या 

खेळ रे गड्या खेळगड्या 
माटवाक लांबता रंगीत गोफ 
धर हातांत एक एक पोड 
विणून विणून जिणें गोफ 
हांसतां नाचतां सोडय तूंच 
खेळ रे गड्या खेळगड्या 
खेळ रे गड्या खेळगड्या 

हातांत तबक मांगल्ल्याचे 
विडो , तांदूळ श्रीफळाचे 
पेटोवन आरत उजवाड घाल 
तुळशी भोंवतणी धर फेर 


आरके गे घुरके / १६ 


खेळ रे गड्या खेळगड्या 

खेळ रे गड्या खेळगड्या 
दर वर्सा शिगमो येतलो 
भरूभरून खोशी दितलो 
तालार ताच्या घालून पावल 
गारे गीत खोशयेचें 
धरून फेर हांसत नाचत 
मिरय दायज सासणाचें 
खेळ रे गड्या खेळगड्या 
खेळ रे गड्या खेळगड्या 


आरके गे घुरके / ९ ७ 


कवाशाची पाकळी 


कवाशाची पाकळी 

ताटांत सुकली 
पळयतां पळयतां 


हळूच म्हज्यो 


यादी चाळोवन गेली 

दर्या देगेर हात्यारान 


हांवूय तेन्ना 


आसलें सान 
चिटमिट्टालो जीव पळोवन 

गंधीत सोबीत हात्या पान 
दीस गेले वयांत आयलें 

हात्यावरींच परमळूक लागले 
हारशामुखार उबें रावन 

आपल्याच रुपाक 
तोखेवंक लागले 

परत तीच दर्यादेग 
नवे हाते तेंच रान 
गंध ताचो खुणायतालो 

जिवाक पिशें लायतालो 
अचकीत तूं फुडें सरलो 

हातो हाडून हातार दवरलो 


आरके गे घुरके / १८ 


ग 
मन खिणभर गोंधळ्ळे 

हातो घेवपाक अनमनले 
फोर्सान हातार दवरून हातो 

तूं थंयच्यान नाच जालो 
कितलेशेच दीस गेले 

तूं परतून दिसलोच ना 
सर्पदंशान तूं गेलो 

हात्या कांटो काळजांत तोपलो 
तेन्नाच्यान हात्याचो 

नादच सोडलो र 
वर्सी गेली जाण्टें जालें 

हात्याक साप्प विसरून गेलें 
पयर हाणी फुलां हाडली 

तातूंत आसली कवाशा पाकळी 
कळ म्हज्या काळजांत उठली 

अळंग पाकळी कुशीक काडली 
कवाशाची पाकळी बाबडी 

माळनासतनाच ताटांत सुकली 
पळयतां पळयतां हळूच म्हज्यो 

नयादी मात्र चाळोवन गेली 


आरके गे घुरके / ne 


यो रे वाऱ्या 


यो रे वाऱ्या , यो रे वाऱ्या 

म्हज्या घरा 
उगडी दवरतां हांव 

जनेलां दारां 
घूस भितर हळूच 

आनी मांड रे खेळ 
तुज्या सांगातान वता 

बरो वेळ 
यो रे वाऱ्या , यो रे वाऱ्या 

मागील दारा 
पोरसांतली झडय रे 

पिकी तोरां 
र पुंजावंक तोरां धावू दी 

सगळी पोरां 
गीत तुजें गायत रे 

एकाच सुरां 
यो रे वाऱ्या , यो रे वाऱ्या 

शेतां - मळां 
पोशेय कणसां धोलय धान 


सळासळा 


यो रे वाऱ्या , यो रे वाऱ्या 


आरके गे घुरके / ६० 


कुळागरा 
खेळय पाट झडय बेडे 

जळामळा 
यो रे वाऱ्या , यो रे वाऱ्या या 


मळणे - खळा 


उबय पोल भाता सोल 


भराभरा 
भूक तुका लागली जाल्यार 

यो रे आंगणां 
आईन केल्ली दितां तुका 

गोड गोड सान्ना 
तुजे विणे रे जिणे 

म्हळ्यार सजा 
तूं वांगडा आसत जाल्यार 

मजाच मजा 
यो रे वाऱ्या , शीर रे 


१ 


म्हज्या तना - मना 
गायन तुजी रे सदांच 


मधुर कवनां 


आरके गे घुरके / ६१ 


घात मारो 


तुउवें सांगले 


हांवें फोण खणलो 
तुउवें म्हाकाच 

फोणांत घालो 
गोड उतरांनी भुलयलो 

आनी म्हजेच मानेर 
सुरो दवरलो 

भरवंशाचो फुगो फुटलो 
केंसान तुवें 

गळो कापलो 
बळी तो कान पिळी 

डार्विनाचो सिद्धांत 
हांवूय जाणां 

पूण मनीसपण 
खंय घाण दवरलें ? 

बोकड्यांच्या कळपांतलो 
वाग तूं कातडे पांगुरिल्लो 

घातमारो तूं 
विश्वास म्हण आतां 

खंय उरलो ? 
' विश्वास ' उतरावेलो 


आरके गे घुरके / ६२ 


विश्वासच उडलो 
हांसता कितें 

दाखोवन दांत 


तुकाय भेटतले 


देड बुदवंत 


तुज्याच हातार दिवपी 

गंफ काडून तुजे दांत 


मागीर बस 

नशिबाक रडत 


आपल्या कर्माची 

फळां भोगत 


आरके गे घुरके / ६३ 


येवू नाका लागी 


चल रे भुंग्या 

चल रे पयस 
येवू नाका तूं लागी 

राखून दवरतां म्होंव हांव 
येतलो म्हजो मोगी 

रंग तुजो काळो तशेंच 


मनूय तुजें काळे 


फुलचे आदींच पिसुडटा 
कित्याकरे म्हजे कळे 

नाजूक -साजूक आंग म्हनें 
धोलयता बाये वारो 

घाल नाका रे घालो असो 


नारे 

तुका थारो 


सुयांवरी तोपतात म्हाका 
तोकाळ तुजे नळे 

भंय म्हाका दिसता पळोवन 
बटबटीत तुजे दोळे 

गूं - गू आवाज आयकून 
दाटता काळजांत भिरांत 

भंयान मोगीक साद घालतां 
हांव मनांतल्या मनांत 


आरके गे घुरके / ६४ 


ध 


चल रे भुंग्या 
चल रे पयस 

नाका तुजी संगत 
जीव वता म्हजो पूण 

तुजी जाता गंमत 


ना 


आरके गे घुरके / ६५ 


तडो 


भिरभिरतें वय 

अजून अमुरपिकें 
सपनांच्या जगांत 

आशेच्या झोपाळ्याचेर 
धोलत रावपाचें 

तातूंत तुजी साथ 
उमेदीक पाखां फुटली 

झोके वयर वयर 
सुरवंटाचे नकळताच 

फुलपाखरूं जालें 
भांगेंत तुज्या नांवाचो कुकूम 

हातांत तुज्या नांवाचो चुडो 
कल्पनेक शीम मेरच नासली 

सपनाच्या राज्यांत गुल्ल हांव 
म्होंवाळ शब्द फुलांचो तुजो शिंवर 

हांव चिंब चिंब वोल्या गंधान 
तुजे वेंगेंत बेभान 

आंगार सुखाचो कांटो 
दीस सोंपत गेले 

कामा निमतान तूं पयस 
तुजे वाटेकडेन आतूर दोळे 


आरके गे घुरके / ६६ 


अचकीत एक दीस 
बंद पाकीट म्हज्याच नांवाचें 


धडधडट्या काळजान 


हळूच उगडलें 

तुज्या लग्नाचें तें 


आमंत्रण आसलें 

सगळेच सोंपिल्लें 
विश्वासाक तडो गेल्लो 

ज्याच्या खांदार 
मान दवरिल्ली 

ताणेच केंसान 
गळो कापिल्लो 


ळिगावकामा 


जिजामा 


आरके गे घुरके / ६७ 


अनवाळ्या बडी 


तूं म्हळ्यार अनवाळ्या बडी 

दोळे आसून कुड्डी 
घातपात पावलां कणकणी 

तरी तूं मोनी 
वाडटा तो खंय सदांच उपाशी 

तशीच गत तुजी 
खबर आसूनय सगळे 

कित्याक तूं ओग्गी ? 
कोणा खांद्यार कोणा वजें 

जाय कित्याक राटावळी 
फकाणां करून मारपी टाळी 

बुद्धच तांची पाडी 
जोडटा तूं खातात सगळी 

तूं मात उपाशी 
तुज्या खुस्तार मजा तांची 

तरूय तूं ओग्गी ? 
मेजावेलें केळे दिवून 

तीं जोडटात फीत 
खणटल्याक पेज आनी 

न्हिदतल्याक खंय शीत 
आतां तरी उगड दोळे 


आरके गे घुरके / ६८ 


सरभोंवतणी मात्शे पळे 
दाखय तुजो बडगो आनी 

कर सगळ्यांक ओगी 
जावंचे आदीं गत तुजी 

कोनशाक पडिल्ली जशी 
एकली एकसुरी 

अनवाळ्याची बडी 


कि 


जान 


मा 


आरके गे घुरके / ६ ९ 


जाण तुजी 


गजाल खूब पोरणी 

याद आजून ओली 
पिकलीं पानां 

झडून 

गेली 
देंठ खुणो दवरून फाटी 
वयली कात सुकली 

तरी भितर जखम ताजी 
डायरे पानां जिर्ण जरी 

अक्षरां आजूय ओली 
काळजाक भिडटात मनाक रूततात 

तुज्या कवनांच्यो वोळी 
जाण तुजे धतरेची 

बुडून 

गेली 
तुजी सावळी सोदतलें म्हळ्यार 

तुज्याच वांगडा गुडूप जाली 
तुजे शब्द तुजीं उतरां 

काळजा गर्भकुडीत आजूय घुमतात 
उफाळून येवन केन्ना केन्नाय 

कविता रूपान प्रगट जातात 
तूं गेलें वर्सी जाली 

याद तुजी अजून ताजी 
गाभुळिल्ले चिंचेवरी 

आंबट गोड तुज्यो यादी 


तुज्याच सांगात 


आरके गे घुरके / ७० 


भंय 


भंय भंय शेंडये भंय 

शेंडी ना जाल्यार कसलो भंय 
आयकून जाल्यांत पाठ उतरां 

तरी मन भियेता 
मात्शें खूट जाल्यार लेगीत 

काळीज वोग्गीच धडधडटा 
आवय बापायन कितलें सांगलें 

वांगड्यांनी समजायलें 
सभावाक म्हज्या वखदना 

कितें करचें तेंच समजना 
सगळी म्हाका पिशांत काडटात 

भिवकुरें म्हण चाळयतात 
भेश्टावन भेश्टावन रडयतात 

हे सगळे जाणां तरी 
मन मात भियेता 

येदी येदी पोरांबाये 
कितलीं धीट कितली हुशार 

हांवच अशें भिवकुरें 
म्हज्या तोंडांतल्यान लेगीत 


फुटना उतर 


कित्याक देवा असली जीण 


आरके गे घुरके / ७१ 


वाट्याक म्हज्याच घाल्या ? 
मोड रे कडे नश्ट्या भंयाचें 

घालीन हांव निर्भय पावलां 
सोपू दी रात उजवाडूं दीस 

फांकू दी सूर्या किर्णा 
हेरांभशेन म्हजेय जिणेत 

उगड रे उजवाडा दालना 


आरके गे घुरके / ७२ 


कित्याक 


कोगूळ कित्याक गायता गे 

कोगूळ कित्याक गायता 
मग आंब्या रूखार चंवर आयला 

मनूय तिचें चंवराक आयला 
खावन खावन धादोस जावन 
कोगूळ बाये गायता 

कुपां कित्याक दाटल्यांत गे 
कुपां कित्याक दाटल्यां 
रखरखत्या खर वोतान 
धर्तीचे करपलां काळीज 
शितळ उदकान न्हाणोवंक तिका 
कुपां बाये दाटल्यांत गे 

कुपां बाये दाटल्यां 
दर्या कित्याक गाजता गे 
दर्या कित्याक गाजता 
अफाट अथांग पोटांत ताच्या 
मोलादीक वस्ती नाना नुस्ती 
व्हडवीक आपली सांगूक जगाक 
दर्या बाये गाजता गे 
दर्या बाये गाजता 


आरके गे घुरके / 03 


गाय कित्याक हांबेता गे 
गाय कित्याक हांबेता 
माणकुल्याची माया उरांत 
दुदा रूपान व्हांवता 
पाडकांक आपल्या पोशेतां पोशेतां 
गाय मायेन हांबेता गे 

गाय बाये हांबेता 
दुकां कित्याक गळटा गे 
दुकां कित्याक गळटा 
काळजांतली खोशी केन्नाय 
वियोगाची पिडा केन्नाय 
दोळ्यां वाटेन दुकां रुपान 
भळाभळा व्हावता 
म्हणून दुकां गळटा गे 
दुकां बाये गळटा 

कावळो कित्याक रडटा गे 
कावळो कित्याक रडटा 
पयस गेल्लो राया आतां 
येवंचो जालो घरा 
कांव कांव करून कावळो 
हेच सांगूक सोदतां 
देखून कावळो रडटा 

गे 
कावळो बाये रडटा 


आरके गे घुरके / ७४ 


आतंकाचे आयले ल्हार ( जैत ) 


आतंकाचे आयले ल्हार 
आकांत आयलो सगळ्यांचेर 
आशिल्लें नाशिल्लें नश्ट जालें 
उध्वस्त जाले संवसार 

उमेदीन भरून आयली गाडी 
व्ही.टी. स्टेशनार लोकांच्यो झुंडी 
एकूच लूट एकूच घाई 

इच्छित स्थानार पावपाची 
गुळयांचो अचकीत आयलो शिंवर 
भंयान लोक सैरभैर 
आतंक्यानी घालें थैमान 
रक्तान माखलें नरीमन भवन 

बाँब गुळे आनी बंदुकांनी 
धुमाकूळ घालो मुंबय शारांत 
ताज जाव वा हॉटेल ऑबेरॉय 

जिवाची घालमेल साठ वरां 
शुरवीर जवान आमचे 
राखण करपाक फुडें सरले 
जिवाची पर्वा करिनासतना 
आहुती दिवन अमर जाले 


आरके गे घुरके / ७५ 


कोट्यावधी भारतीय आमी 
प्रण एकूच आतां करतले 
पावन भुंयेक नापाक करपी 
आतंक्याक धडो शिकयतले 


आरके गे घुरके / 06 


दोश कोणाचो ? 


करता एकलो 

भोगता तिसरोच 
कुंतीकडल्यान आगळीक घडटा 

सूर्यपुत्र म्हणपा वाट्याक 
सूतपूत्र म्हणून घेवपाची 

कर्णाचेर पाळी येता 
हातूंत कर्णाचो कितें दोश ? 

करता एकलो भोगता दुसरो 
आनी रडटा तिसरोच 

व्याधान क्रौंच पक्षाचो वध केलो 
पूण वाल्मीकीचे काळीज रडले 

कोणा खातीर कोण भोगता 
धोब्याच्या उतरांनी 

रामाचें काळीज हाललें 
बाबडे सीतेक 

गर्भारपणांत वनवास घडलो 
लव - कुशांची हातूंत 


कितें चूक ? 


अश्वत्थामा तूं तरी कसो वेगळो 

गुरूपूत्र उतराक तुवे काळखी फासली 
निश्पाप पांडव पुत्रांचो कितें 


आरके गे घुरके / ७७ 


दोश आशिल्लो ? 
निद्रिस्त अवस्थेत तुवें तांचो 


वध केलो 


कोणाखातीर कोण रडटा 

कोणाखातीर कोण मरता 
प्राक्तनांतले भोग 

दर एकलो भोगता 


आरके गे घुरके / 00 


पाव रे देवा 


कितलो धावू कितलो पळू 
पळटा तितले धांवता फुडें 
हाताक कांयच लागना 
स्पर्शेक ताका वता म्हणसर 
हाताक कसोच गावना 
तानेन गळो सुकून गेला 
उदकाविणे जिवा हाल 
कशी भागोवं तान आतां 
उदक न्हय तें मृगजळ 
खुणायता म्हाका ध्येय म्हजें 
माथ्यार म्हज्या चितनां वजें 
तोडले जरी पाश सगळे 
मेळटलें काय ध्येय म्हजे 
खिणांत दिसता खिणांत लिपता 
आपालिपाचो खेळ खेळटा 
धरूंक ताका धावन म्हळ्यार 
हात लागतांच पयस पळटा 
देवा तुजी अगाध करणी 
नाल्लां भितर गोड पाणी 
उडटात मळबांत सुकणी शेवणीं 
मनशां जिबेर वाचा - वाणी 
हांवूच कित्याक फुटको मणी 
पाव रे आतां चक्रपाणी 
सोड सुदर्शन दाखय करणी 
बदलय म्हजे जिणे काणी 


आरके गे घुरके / ७ e 


आपूण आपणाक 


आड्डून आड्डून सुकला ताळो 
उतर सुटना बसला गळो 
हाका ताका घालो उलो 
कोणूच पावना उरलों एकलों 
चोंयवाटेन मनशां वर्दळ 
दर एकलो आपल्यांत गुल्ल 
कोणे कानांत घालां भिंडेल 
कोण होगडायतलो आपलो वेळ 
दुसरे मेल्यार मरूं बाबडे 
आपल्या दोळ्यार ओडलां कातडे 
कितले येतले कितले वतले 
आपलेंच वजें आपणाक जड 
दुसऱ्याचो भार घेतलो कोण 
उक्ताडार पडिल्ल्या मड्यांक पुरूंक 
कोण म्हणून खणटलो फोंड 
बदलत्या काळा बरोबर मनीसय बदल्लो 
मनीसपण आपलें होगडावन बसलो 
दुसऱ्याच्या आदाराची अपेक्षा व्यर्थ 
आपूण आपणाक देव समेस्तांक 


हेच तर आयचे सत्य 


आरके गे घुरके / ८० 


विचार करून घाल पावल 


दिसता तशें नासता 
म्हणून जग फसता 
जेन्ना हे कळटा 
तेन्ना वेळ गेल्ली आसता 

शितां थंय भुतां 
एकल्या खुस्तार बाकीच्यां फोल्गां 
आज्यान में जोडिल्लें 

नातू मात होगडावन बसता 
झगझग मनाक भुरळ घालता 
आपसूकच पाय थंय वळटा 
हात लायतकच कळून चुकता 
झगझगता तें भांगर नासता 

पयसुल्ल्यान दोंगर सोबीत दिसता 
बाबड्या मनाक खुणायत रावता 
खरस धाप लागता जेन्ना 

तेन्ना तांची वळख पट्टा 
सांगता मना परत परत 
विचार करून घाल पावल 
सगळेच होगडान बसचे परस 
आसा तातूंत भर घाल 


आरके गेघुरके / ८१ 


नांव तुजें जातले गा 
मान तुका मेळटलो 
अविचारान वागलो जाल्यार 
तूं मात शेणटलो 


आरके गे घुरके / ८२ 


यो रेबेगीन 


येता जाल्यार यो रे बेगीन 

रावलां तुजें मोगी 
वेंगावन म्हाका घे रे गोपांत 

रावू नाका ओगी 
विरह तुजो सोसना जावन 

दोळे दुकांनी गळटा 
वेंगेंत म्हाका घेवचे सोडून 

तूं खंय लिपता 
रावू नजो म्हज्यान आतां 

जीव जाला जड 
मेळूक म्हाका धावून यो रे 

पाश सगळे तोड 
कांटो तुज्या पायांत तोपल्यार 

काळीज म्हजें रडटा 
तुज्या तोंडार खोशी पळोवन 

मन म्हजे हांसता 
तुज्या मोगाचो आंकूर म्हजे 

गर्भकुडीत रुजला 
धावून यो रे मोगा आतां 

जिवाक घोर लागला 
वाट तुजी पळयतां पळयतां 


आरके गे घुरके / 03 


दोळे गेले थकून 


रोकडोच येतलो म्हणपी तूं 

परतलो ना रे अजून 
पेटयतां दोळ्यां वाती 

म्हज्या सांगाताक भयाण वण्टी 
कुशीत म्हज्या वाडटा रे 

तुज्याच वंशाची पण्टी 
सोडून आशा लोटतां हांव 

संवसार सागरांत तारूं 
पावल्यार तडीक नशीब म्हजे 
ना जाल्यार फोंडांत पडूं 


आरके गे घुरके / ८४ 


राग 


रागा रागा अशी कशी 
रूपां तुजी आगळी 
षडरिपुंतलो एक तूं 
तराच तुजी वेगळी 
रूसता तेन्ना फुगयता पोले 
करता बारीक दोळे 
तिडकता तेन्ना दांत वोंठ खावन 
बटबटीत करता दोळे 
मस्तकांत जेन्ना भिनता सणक 
हातपाय तूं आपटिता 
हाची ताची भीड सोडून 
गाळयो सबूक लागता 
माणकुल्यांच्या खेळांत केन्नाय 
फुगून कुशीक बसता 
समजूत तुजी काडटच 
खोटो खोटो रूसता 
भितरल्या भितर धुमशेत केन्नाय 
केन्नाय कुड्डो जाता 
म्हणून तर सगळी म्हणटात 
रागाक दोळे नासतात 
अन्यायाची चीड तुका 


आरके गे घुरके / ८ ९ 


फटींगपणाची तिडक येता 
मातूय वेळ लायनासतना 
आकांतान तूं पेटून उट्टा 
तरेकवार कवनां तुजेर 
तरेकवार गीतां 
आयकुपाची इत्सा आसल्यार 
आयक मरे आता 
रागली गे फुगली 
घोवान दिल्ली कातली 
फुस्स करून हांसली 
रागार कोणूय जाता तेन्ना 
दुसरो म्हणटा 
राग आयल्यार वागा घास मार 
जाल्यार एखादे चलयेक चाळयतना 
हेर म्हणटात 
पोल पणसाक पांक चड 
तुज्या घोवाक राग चड 
कवन तुजेर रचलें म्हणून 
राग तुका आयलो जर 
हांव म्हणटां 
फाटी फुडें पळय नासतना 
वागाक वचून घास मार 


आरके गे घुरके / ८६ 


कश्टां फळ 


खण माती भर पाटी 

मारून माथी घाल चाटी 
काड रे मात्सो काडावडी 

जमतले चार दुडू गाठी 
रान्नी पोलांत बसून बाबडी 

बायल रांदताली शीत कडी 
कुन्हाडीक तुज्या काडरे धार 

झाडाचेर घाल रे वार 
जिवाक नासलो जरी थार 

सुखान वतले दीस चार 
आसूं कितलोय वोता भार 

उखल घण फातरार हाण 
फुटून पाशाण जावं दी चुरो 

खोपीत खेळटलो सुखा वारो 
भरिल्ल्या पोटार माणकुल्यांच्या 

तोंडार खेळटलो खोशे हांसो 


आरके गे घुरके / ८७ 


किडो 


तुका जाय तशेंच 


कशें घडटलें 
दुसऱ्यांचो मात्सो विचार कर 

मन कितें तुकाच आसा ? 
दुसऱ्यांक काळीज ना ? 

आपल्या पुरतोच तूं जगता 
भावना तुका कळच्योच नांत 

भरिल्ल्या पोटार 
तूं ढेकर दिता 

दुसऱ्याच्या पोटांत रडटले कावळे 
तुका कशे आयकतले ? 

दोळे आसून कुड्डेपणाचें 
संवंग घेवपी तूं 

दुसऱ्यांच्या दोळ्यांतल्यो वेदना 
तुका कश्यो दिसतल्यो ? 

मायेचीं उतरां आयकूक 


कान आतूर 


पूण तुजें तोंड 


उगडत जाल्यार शपथ 

माया , ममता , आपुलकी , प्रेम 
तुज्या शब्दकोशांतच ना हे शब्द 


आरके गे घुरके / ८८ 


तूं उदकांत आसूनय सुको 
भाव - भावनेपासून नामानिराळो 

आपल्याच कोशांत गुरफटिल्लो 
एक किडो जसो 


आरके गे धुरके / Ce 


सांग गो बाये 


बाय गो व्हकल जातले 
लिन्छो घोवाच्या घरा वतलें 

घोवाच्या घरा वतना 
सांगून धाड गो रत्ना 

ल्हान आसतना आवय तुका 
म्हणटाली ही कवनां 
कवनां हीं आयकले बगर 

केन्नाच तूं न्हिदलेंना 
अपुरबायेचें बाय 
जशी दुदावेली साय 


हळुहळू परमळटालें 


जशी जूय आनी जाय 

एकले एकसुरे धुवे तुका 


अपुरबायेन वाडयिल्लें 


रुपाक दृश्ट लागत म्हणून 

नदर तुजी काडटाले 
कोण गो पापणी सापडलो तुका 
कोणाक गो तूं भुल्लें ? 
आवय बापायची विसरून माया 
मोगांत कोणाच्या पडलें ? 


आरके गे घुरके / eo 


फुलचे आदींच कळी अशी 
कोणें खुडून व्हेली ? 
पिकचे आदर्दीच तुरमणां 

कोणे तोडून व्हेली 
अशें कशें केलें बाये 
लजेंत तुवें घालें 
आवय बापायक सांगनासतना 


पळून लग्न केलें 


आवय तुजी दुकां गाळटा 
बापूय तुजो रडटा 
आपलेच नाणे खोटें म्हणून 
नशिबाक दोश दिता 


आरके गे घुरके / e . 


देखलें म . आयलें रहुँ 


देखलें म . आयलें रडे 

दुकांनी भल्ले दोळे 
सांत्वनाची उतरां सुटतना 

भरून आयले गळे 
जितें आसतना लेखलें ना 

मरणांक गेलें धांवन 
गोडवे तांचे गायतना 

फाटले गेलें व्हावन 
उसणे रडप खंती जावप 

तितल्या पुरतींच दुकां गाळप 
फाट थंयसून वळटकच 

आपल्या कामांत गूंग जावप 
दीस म्हयने वतां वतां 

मनाक पडटा विसर 
फुडले जिणेची सपना रंगयत 

भविश्याचेर नदर 


आरके गे घुरके / २ 


चूक भूल दिवची घेवची 


हुलपल्ल्या हड्ड्यार उतरांचे घावे 

हाशें करून घेतलें म्हजेंच हांवें 
करपल्ल्या काळजार उदकाची धार 

आनी जाय उतर म्होवें 
चूक भूल दिवंची घेवंची 

एक फावट चुकल्यार माफी दिवंची 
तुमी आंग काडून घेतले 

हळूच म्हाका पयस लोटलें 
अल्लड वय बालिश आचार 

केलो ना हांवें सारासार विचार 
मृगजळा फाटल्यान धांवत सुटलें 

म्हाकाच हांव विसरून बसलें 
आयलो वारो उठलें तुफान 

अचकीत चंद्राक ग्रासलें गिराण 
चोय वटेन उतरां मारो 

नासलो आदार ना गा थारो 
कितलें सोसूं नशिबाक रडूं 

जिवीत म्हनें जालां कडू 
घालात म्हजेर अमृता शिंपणे 

अशक्य म्हाका जालां जगणे 
एकाचेर एक लोटल्यो सरी 


आरके गे घुरके / e3 


जिणे व्हडें लायात तडी 
उतर हांव दितां तुका 

हाचेफुडें दूदच न्हय ताकय हांव 


फुकून पिता 


आरके गे घुरके / e४ 


जमाबाकी 


कितलीं मनशां जोडली तुवें 

कितलीं मनशां तोडली रे 
आयुश्याची जमाबाकी 

सोंपून कशीच सोंपना रे 
काळजाक रे कोणाच्या तोपले भाले 

मनार कोणाच्या घाले घाले 
फाटलें फुडलें चिंतिनासतना 

कितल्या मनांक रडयलें तुवें 
जोडलें कितले मोडलें कितलें 

हिशोबच केन्ना दवरलो ना 
आपल्या सुवार्थामुखार केन्नाच 

दुसऱ्याची पर्वा केली ना 
दीस सोपतां सोंपतां 

सूर्य जसो अस्ताक पावलो 
प्रौढत्वा कडेन झुकिल्लो तूं 

तुजोय काळ लागी पावलो 
सोपले दस उरले चार 

तेन्ना मनांत उठले विचार 
आयुश्याची जमाबाकी 

मनांत धरूंक लागली फेर 


आरके गे घुरके / ee 


सावरी बॉड 


फुटून बोंड सावरीचें 


कापूस सैरभैर 


वांगडा ताच्या उडत रावलें 


मन वयर वयर 
कापूस बोंडांत गच्च गुप्प 

मनूय तशेंच चिडी चूप्प 
काळखाकुडीत हारशा मुखार 

चाचपडी तें आपलें रूप 
देवतेचे सुंदर रुपडे 

फुलां राशीत शेणलें बाबडे 
ताणून ताणून पळयताना 

दोळ्यांमुखार धावले काजुले 
दनपारचे खर वोत 

दिपकायतालें नेत्र ज्योत 
दीस आसूं आसूं रात 

दोळ्यांनी रे सोडली साथ 
सगळे वाटेन काळोख बिण्ण 

दिसलें एक आशे किर्ण 
दोळ्यांत ताका भरून घेतले 

मन जालें तृप्त जशे 
पक्व बोंड सावरीचें 


आरके गे घुरके / e६ 


फुटून बोंड सैरभैर 


कापूस उडलो वयर वयर 

आयल्या पेल्याक सांगत सुटलें 
गुपीत आपल्या मनांतलें 


आरके गे घुरके / eo 


कुसां कीड 


कुसां कीड दिसूक येदी 
पूण ताची किर्त केदी 
लागली जाल्यार जीव काडटा गि 
बुड्डून बुड्डून रक्त येता 
पळोवंक दिसता आंग मोव 
रेशमावरी आंगार ल्हंव 
वयल्या चाराक रूप आगळे 
पूण तिचे स्वरूप वेगळे 
सुयांवरी तोंकाळ कांटे 
आंगार उडटात दादोड मोठे 
घासून पुसून कितलेय काडले 
कुसांनी आपले काम सादलें 
जिणेतय अशेंच घडटा 
कोणय कुसां लावन वता 
तिव्र अशे वेदनेचे 
दु : ख मनाक सलूक लागता 


आरके गे घुरके / ec 


आक्रीत 


आक्रीत अशें घडलें कशें ? 
सैमा आंगणाक लागलें पिशें 


धतरचे पोट फुटून 


मेकळे उदक उसळूक लागले 
शांत व्हांवपी न्हयेन लेगीत 
उग्र रूप धारण केलें 
शेतां भाटां दाळा लायत 
घरां दारां रिगूंक लागले 
सुणी माजरां गोरवां वासरां 
मेळत तशी धावंक लागली 
मनशांवरी जीव वाटावंक 
सुकणीं आसरो सोदूंक लागली 
झाडां झोपां बुडून गेली 
मातये घरां कोसळून गेली 
आकांताळ्या सैमा खेवान 
मनशा जीण फाफसून उडयली 
सैमा वांगडा खेळचे न्हय 
सैमाक कमी लेखचें न्हय 
उदरगतीच्या नांवा खाला 
सैमाक केन्नाच विसरचें न्हय 
दिल्ल्या मापान घेवंचें पडटा 


आरके गे घुरके / ee 


रोयता तेच पिकता 
आपणाक चड शाणो समजल्यार 
अशें आक्रीत घडटा 
मागीर बेटेंच रडचें न्हय 
सैमाक दोश दिवंचो न्हय 
आपलीच करणी आपल्याक नडटा 
हें केन्नाच विसरचें न्हय 


आरके गे घुरके / १०० 


सुफला ना . प्रभु शेळकार 

काणकोणचो लोक हो मुळांतूच कलाकार . तांचे 
समाजजिणेत लोकसंगीताचो नाद आसा . तांच्या जीवनांत 
घोडेमोडणी आसा , गोफ आसा , तरंगांचो नेट आसा . ही सगळी 
लोकजीण तांतल्या निजाच्या संगीतासैत सुफलाचे कवितेत 
येता . ताकाच लागून ताचे कवितेंत नादमयता दिश्टी पडटा . 

काणकोणचे लोकजिणेत ' गोफ ' ह्या प्रकाराक म्हत्व 
आसा . काणकोणचो गोफ फामाद . गोफ खेळटना खेळगडी 
ज्या हावेसान तो गोफ घुस्पायतात आनी त्याच हावेसान त्या 
गोफाची वीण उसयतात तशीच जिणेची रंगरंगयाळी वीण 
सुफलान ह्या कवितांतल्यान उसयल्या . कविता कशी आसची , 
कवितेचो आशय , विशय कितें आसचो हाचेर बरोवपाचो हो 
वेळ न्हय . सुफलाचे कवितेचे स्वागत जेन्ना वाचक करतात तेन्ना 
ताणीच ताचेर निर्णय घेवंचो . हांगा म्हाका करपाची आसा ती 
सुफलाची अपुर्बाय ! 

एके बायलमनशेचे जिणेंत तिचे जल्मासावन जी कितें 
सूख - दुख्खां येतात ती सगळीं सुफलाचे जिणेत आयल्यांत . 
ताची अमुरपिकी गोडसाण सुफलान घेतल्या , तांतुतली 
कोडसाण तितलेच सहजतायेन पचयल्या आनी ह्या 
अणभवाच्या मालवजार सुफलाचे संवेदनशील मन कवितेच्या 
रुपान व्यक्त जाला . 


दिलीप बोरकार 

सगळी 


त 


7 . 
हत्त्व 


न 


